

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *caturthaskandhē viṃśō'dhyāyah* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ caturthaskandhē viṃśō'dhyāyaḥ ॥

maitrēya uvāca

bhagavānapi vaikuṇṭhaḥ sākāṃ maghavatā vibhuḥ |
yajñairyajñapatistuṣṭō yajñabhuk tamabhāṣata || 1 ||

śrībhagavānuvāca

ēṣa tē'kārṣīdbhaṅgaṃ hayamēdhaśatasya ha |
kṣamāpayata ātmānamamuṣya kṣantumarhasi || 2 ||

sudhiyaḥ sādhavō lōkē naradēva narōttamāḥ |
nābhidruhyanti bhūtēbhyō yarhi nātmā kalēvaram || 3 ||

puruṣā yadi muhyanti tvādṛśā dēvamāyayā |
śrama ēva paraṃ jātō dīrghayā vṛddhasēvayā || 4 ||

ataḥ kāyamimaṃ vidvānavidyākāmakarmabhiḥ |
ārabdha iti naivāsmiṃ pratibuddhō'nuṣajjatē || 5 ||

asaṃsaktāḥ śarīrē'sminnamunōtpādītē gr̥hē |
apatyē draviṇē vāpi kaḥ kuryānmamatām budhaḥ || 6 ||

ēkaḥ śuddhaḥ svayañjyōtirnirguṇō'sau guṇāśrayaḥ |
sarvagō'nāvṛtaḥ sākṣī nirātmā'tmā'tmanaḥ paraḥ || 7 ||

ya ēvaṃ santamātmānamātmasthaṃ vēda pūruṣaḥ |
nājyātē prakṛtisthō'pi tadguṇaiḥ sa mayi sthitaḥ || 8 ||

yaḥ svadharmēṇa māṃ nityaṃ nirāśīḥ śraddhayānvitaḥ |
bhajatē śanakaistasya manō rājan prasīdati || 9 ||

parityaktaguṇaḥ samyagdarśanō viśadāśayaḥ |
śāntiṃ mē samavasthānaṃ brahmakaivalyamaśnutē || 10 ||

udāsīnamivādhyakṣaṃ dravyajñānakriyātmanām |
kūṭasthamimamātmānaṃ yō vēdāpnōti śōbhanam || 11 ||

bhinnasya līṅgasya guṇapravāhō
dravyakriyākāra-kacētanātmanaḥ |
dr̥ṣṭāsu sampatsu vipatsu sūrayō
na vikriyantē mayi baddhasauhṛdāḥ || 12 ||

samaḥ samānōttamamadhyamādhamāḥ
sukhē ca duḥkhē ca jitēndriyāśayaḥ |
mayōpakṣptākhilalōkasaṃyutō
vidhatsva vīrākhilalōkarakṣaṇam || 13 ||

śrēyaḥ prajāpālanamēva rājñō
yatsāmparāyē sukṛtāt ṣaṣṭhamamaśsam |
hartānyathā hṛtapuṇyaḥ prajānā -
marakṣitā karahārō'ghamatti || 14 ||

ēvaṃ dvijāgryānumatānuvṛtta -
dharmapradhānō'nyatamō'vitāsyāḥ |

hrasvēna kālēna grhōpayātān

draṣṭāsi siddhānanuraktalōkaḥ || 15 ||

varam ca mat kañcana mānavēndra

vṛṇīṣva tē'ham guṇaśīlayantritah |

nāham makhairvai sulabhastapōbhi -

ryōgēna vā yatsamacittavartī || 16 ||

maitrēya uvāca

sa ittham lōkaguruṇā viśvaksēnēna viśvajit |

anūsāsita ādēsam śirasā jagrhē harēḥ || 17 ||

sprśantaṃ pādayōḥ prēmṇā vrīḍitaṃ svēna karmaṇā |

śatakratuṃ pariṣvajya vidvēṣam visasarja ha || 18 ||

bhagavānatha viśvātmā prthunōpahṛtārhaṇaḥ |

samujjihānayā bhaktyā grhītacaraṇāmbujaḥ || 19 ||

prasthānābhimukhō'pyēnamanugrahavilambitaḥ |

paśyan padmapalāśākṣō na prasthē suhṛtsatām || 20 ||

sa ādirājō racitāñjalirhariṃ

vilōkituṃ nāśakadaśrulōcanaḥ |

na kiñcanōvāca sa bāṣpaviklavō

hṛdōpaguhyāmumadhādavasthitaḥ || 21 ||

athāvamṛjyāśrukalā vilōkaya -

nnatrptadr̥ggōcaramāha pūruṣam |

padā sprśantaṃ kṣitimamṣa unnatē

vinyastahastāgramuraṅgavidviṣaḥ || 22 ||

pr̥thuruvāca

varān vibhō tvadvaradēśvarād budhaḥ
 katham vṛṇītē guṇavikriyātmanām |
 yē nārakāṇāmapī santi dēhinām
 tānīśa kaivalyapatē vṛṇē na ca || 23 ||

na kāmāyē nātha tadāpyahaṃ kvaci -
 nna yatra yuṣmaccaraṇāmbujāsavaḥ |
 mahattamāntarhṛdayānmukhacyutō
 vidhatsva karṇāyutamēṣa mē varah || 24 ||

sa uttamaślōka mahanmukhacyutō
 bhavatpadāmbhōjasudhākaṇānilaḥ |
 smṛtiṃ punarvismṛtatattvavartmanām
 kuyōginām nō vitaratyalaṃ varaiḥ || 25 ||

yaśaḥ śivaṃ suśrava āryasaṅgamē
 yadṛcchayā cōpaśṛṇōti tē sakṛt |
 katham guṇajñō viramēdvinā paśuṃ
 śrīryatpravavrē guṇasaṅgrahēcchayā || 26 ||

athābhajē tvākhilapūruṣōttamaṃ
 guṇālayaṃ padmakarēva lālasaḥ |
 apyāvayōrēkapatispr̥dhōḥ kali -
 rna syātkṛtatvaccaraṇaikatānāyōḥ || 27 ||

jagajjananyām jagadīśa vaiśasaṃ
 syādēva yatkarmaṇi naḥ samīhitam |

karōṣi phalgvapyuru dīnavatsalaḥ
 sva ēva dhiṣṇyē'bhiratasya kiṃ tayā || 28 ||

bhajantyatha tvāmata ēva sādhavō
 vyudastamāyāguṇavibhramōdayam |
 bhavatpadānusmaraṇādr̥tē satām
 nimittamanyadbhagavan na vidmahē || 29 ||

manyē giraṃ tē jagatām vimōhinīm
 varam vr̥ṇīṣvēti bhajantamāttha yat |
 vācā nu tanyā yadi tē janō'sitaḥ
 katham punaḥ karma karōti mōhitaḥ || 30 ||

tvanmāyayāddhā jana īśa khaṇḍitō
 yadanyadāśāsta ṛtātmanō'budhaḥ |
 yathā carēdbālahitaṃ pitā svayaṃ
 tathā tvamēvārhasi naḥ samīhitum || 31 ||

maitrēya uvāca
 ityādirājēna nutaḥ sa viśvadṛk
 tamāha rājan mayi bhaktirastu tē |
 diṣṭyēdr̥śī dhīrmayi tē kṛtā yayā
 māyām madīyām tarati sma dustyajām || 32 ||

tattvaṃ kuru mayā'diṣṭamapramattaḥ prajāpatē |
 madādēśakarō lōkaḥ sarvatrāpnōti śōbhanam || 33 ||

maitrēya uvāca
 iti vainyasya rājarṣēḥ pratinandyārthavadvacāḥ |
 pūjitō'nugṛhītvainaṃ gantum cakrē'cyutō matim || 34 ||

dēvarṣipitr̥gandharvasiddhacāraṇapannagāḥ |
kinnarāpsarasō martyāḥ khagā bhūtānyanēkaśaḥ || 35 ||

yajñēśvaradhiyā rājñā vāgvittāñjalibhaktitaḥ |
sabhājitā yayuḥ sarvē vaikuṇṭhānugatāstataḥ || 36 ||

bhagavānapi rājarṣēḥ sōpādhyāyasya cācyutaḥ |
haranniva manō'muṣya svadhāma pratyapadyata || 37 ||

adṛṣṭāya namaskṛtya nr̥paḥ sandarśitātmanē |
avyaktāya ca dēvānāṃ dēvāya svapuram̐ yayau || 38 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
caturthaskandhē viṃśō'dhyāyaḥ ||